



Festa San Ġuzepp Hal Kirkop 2024



## 1913: Inkwiet bejn il-Kappillan Barbara u l-Prokuraturi tal-Fratellanza ta' San Ġuzepp

Kitba ta' Rev. Dr Jonathan Farrugia ©

### Daħla

Mill-ħafna studji li saru dwar l-istorja tal-Fratellanza ta' San Ġuzepp f'dawn l-aħħar snin, l-istampa li toħroġ dwar ir-rapport li kien hemm bejn il-Fratellanza u l-fundatur tagħha hija waħda pożittiva mmens, kważi idillika. Jekk nagħmel referenza biss għaż-żewġ artikli<sup>1</sup> li ktibt jien fir-rigward u li ġew ippubblikati f'dan il-ktieb fis-snin 2011 u 2023, dan diġà jidher ċar ħafna. Fl-ewwel wieħed, li jikkonċerna ġrajja tal-1878, toħroġ ċara l-paternità ta' Barbara fuq il-Fratellanza ta' San Ġuzepp peress li kien hu li waqqafha u kien ukoll l-ewwel prokuratur tagħha. Fit-tieni wieħed, imfassal fuq ġrajja tal-1891, joħroġu ċari l-imħabba reciproka li kien hemm bejn il-Kappillan u l-membri tal-Fratellanza, meta, wara li ssejthet inkjesta fuq l-infiq tal-Kappillan, sar inventarju dettaljat tal-oġġetti tal-Fratellanza u min għamilhom, u minn dak li hemm miktub m'hemm l-ebda dubju li Barbara kien l-akbar benefattur tal-istess Fratellanza, ħaġa li rebbħitlu l-istima tal-membri li lkoll qabzu għalih fit-testimonjanzi li taw favurih quddiem il-kancillier tal-Kurja. Apparti minn hekk, studji oħrajn juru kemm ir-rabta bejn il-Fundatur u l-Fratellanza kienet waħda soda u leali; biżżejjed insemmu numru ta'

studji li saru minn Angelo Schembri,<sup>2</sup> speċjalment dwar l-okkorrenzi li fihom kien imdaħħal Barbara, kif ukoll studji oħra ta' Dr Simon Mercieca<sup>3</sup> u Dr Charles Farrugia.<sup>4</sup>



*Spiridione Bartolo u bintu Manann, f'ritratt li qed jidher għall-ewwel darba wara snin sħaħ ta' riċerka biex tinstab xbieha ta' dan l-eks President tas-Socjetà u eks Prokuratur tal-Fratellanza (Ĥajr lis-Sinjura Josette Attard Hussey).*


Iżda r-realtà jidher li ma kinetx daqshekk ward u zahar, jew almenu, mhux dejjem. Is-sena 1913 tibqa' mmarkata fl-istorja – li s'issa donnha kienet minsija jew li nżammet moħbija sa minn dak iż-żmien – meta nħoloq il-ġlied bejn Barbara u l-Prokuraturi tal-Fratellanza... u kif ngħidu bl-Ingliż: *best friends make best enemies*, kif se naraw mid-dokumenti ġodda li se jiġu ppubblikati għall-ewwel darba din is-sena.

### Spiridione Bartolo u l-familja tiegħu

Persuna prominenti ħafna f'Hal Kirkop fl-ewwel deċennji tas-Seklu Għoxrin u, li mid-dokumentazzjoni li se nippubblikaw din is-sena, jidher li kien protagonist fl-argument mal-Kappillan, kien Spiridione Bartolo, li

tweled Ĥaż-Żebbuġ minn Ġwanni Bartolo u Maria Sant nhar is-6 ta' Jannar 1869 u tgħammed l-għada mill-Viċi Arcipriet Dun Ġuzepp Cachia fejn ingħata l-ismijiet ta' Spiridione, Philippus u Salvator; il-parrini kienu Filippu Ebejer iben Anton, u martu Katarina, it-tnejn minn Ĥaż-Żebbuġ.<sup>5</sup> Jekk l-informazzjoni miġbura mill-Arkivju Parrokkjali ta' Ĥaż-Żebbuġ






*It-Tabib Giuseppe, Abramo u Felice; tlieta minn ulied Spiru Bartolo.*

hija tajba, il-familja Bartolo kienet toqgħod fid-dar numru 3 fl-Isqaq Nru 5 ta' Strada Reale.<sup>6</sup> Jidher li kellu mill-inqas tliet aħwa: Ġuzeppi, li kien għadu jgħix ma' ommu armla f'Haż-Żebbuġ sal-1889 meta kellu 23 sena, Karmenu u Anġla. Minn informazzjoni li nstabtet fis-sit dwar il-ġenealogiġi tal-familji Maltin, nafu li din il-familja kienet ta' nisel nobbli ġejja mill-Għarab ta' Sqallija u li l-ewwel wieħed dokumentat f'Malta huwa Bartolu bin Hasan Samsam li twieled lejn is-sena 1270;<sup>7</sup> Spiridione kien dixxendent tiegħu u għaldaqstant wiret ukoll it-titlu nobiljari. Fid-dokumentazzjoni li għandna apparti din il-ġenealogiġa, imkien ma jissema li hu nobbli, probabbilment għax il-familja kienet fost dawk li tilfu t-titlu fi żmien il-Francizi.<sup>8</sup> L-uniku hjiel tanġibbli li fadlilna dwar in-nisel nobbli tiegħu jista' jkun il-laqam tal-familja "tal-Kortigġjan" li milli nistgħu nifhemu kien ta' missier Spiridione u li hu għabu miegħu minn Haż-Żebbuġ. Fil-fatt, meta jissema fl-okkorrenzi tal-bidu tas-Seklu Għoxrin, dan huwa l-laqam li dejjem tniżżel ma' ismu. It-terminu "kortigġjan" jirreferi għal xi hadd li kien midħla tal-corte del re (kemm tar-re ta' Sqallija minnfejn ġie l-ewwel Bartolu, kif ukoll tal-Granmastru, li kien is-Sultan ta' Malta), u għaldaqstant dan il-laqam jista' jkun li baqa' mal-familja bħala tifikira tal-passat illustri li kellha. Id-dettall li l-familja, almenu sakemm twieled Spiridione, kienet toqgħod Haż-Żebbuġ

ukoll tista' tkun indikazzjoni: Haż-Żebbuġ ma kienx raħal sempliċi bħall-oħrajn, imma kellu kummerċ qawwi tal-qoton li wassal biex haġna familji residenti hemm, stagħnew u setgħu jibnu palazzi mill-isbaħ u jagħnu l-knisja b'fided li nsibu bħalhom biss fl-ibliet. Jekk il-familja Bartolo kienet waħda minn dawn li stagħnew – u jekk verament kienu joqogħdu fi Strada Reale, dan jista' jkun hjiel ieħor ta' kemm dan kollu huwa veru – ma niskantawx li kellhom proprjetà f'lokalitajiet oħra, bħal Hal Kirkop, u dan ukoll fil-pjazza tar-raħal – Piazza Maggiore – li minn isimha tagħtina l-impressjoni li kienet il-post fejn jgħixu s-sinjuri.

Sakemm kellu għoxrin sena, Spiridione kien telaq minn Haż-Żebbuġ u mar jgħix Hal Kirkop flimkien ma' almenu tnejn oħra minn hutu, Karmenu u Anġla;<sup>9</sup> ir-raġuni għala telqu waqt li ommhom u huhom Ġuzeppi baqgħu Haż-Żebbuġ mhix magħrufa. Huwa biss fil-kuntest Koppi li Spiridione huwa magħruf bħala "tal-Bombli"; l-ipotezi tiegħi hija li kien f'Hal Kirkop li ngħata dan il-laqam, forsi minħabba xi haġa marbuta ma' xi xogħol li kien jagħmel. Dan jista' jkun li huwa il-mod ta' kif in-nies tar-raħal urew li qed jilqgħuh u jistħajluh wieħed minnhom, raħal bħalhom, u mhux aktar bħala l-barrani tal-flus li ġie minn barra r-raħal.

Meta kien resident f'Hal Kirkop iltaqa' ma' Maria Antonia Ellul, Imqabbija, li kienet twieldet fl-4 ta'



*In-notifika tal-magħmudija ta' Spiridione Bartolo.*




Settembru 1867 minn Felic Ellul u Anna Mifsud.<sup>10</sup> Din tgħammadet il-għada minn Dun Ġużepp Galea u ngħatat l-ismijiet Maria Antonia, Catharina, Feliciania, Laurentia; kellha parrina biss, fejn is-soltu jkun hemm tnejn, u din hija mniżżla bħala "D.na Joanna Xiberras, fil. D.ni Feliciani" li mit-titlu jidher li kienu nobbli. It-tnejn iżżewġu nhar it-12 ta' Novembru 1893 fil-Knisja Parrokkjali ta' Marija Assunta fl-Imqabba;<sup>11</sup> iż-żwieġ kien iċċelebrat minn Dun Ġwakkin Grech u x-xhieda kienu Mikiel Galea u Felicissimu Muscat, it-tnejn mill-Imqabba. Fir-registru Spiridione huwa deskritt bħala "ex parocia S. Leonardi in pago Chircop" mela allura sakemm iżżewweġ kien diġà stabbilit fir-raħal; prova oħra ta' dan hija nota li nsibu fi tmiem ir-registrazzjoni fejn jingħad li t-tnidijiet għaž-żwieġ kienu saru fil-knisja ta' San Leonardu ta' Hal Kirkop mill-Kappillan Dun Ġużepp Barbara "sub cuius cura sponsus habitat" (li taħt il-kura tiegħu jgħixl-għarus). Miż-żwieġ twieldu: Felic, li twieled fit-18 ta' Frar 1895;<sup>12</sup> Ġużeppi, li twieled fid-19 ta' Frar 1897;<sup>13</sup> Marija, li twieldet fit-12 ta' Lulju 1899;<sup>14</sup> Abram, li twieled fil-31 ta' Diċembru 1901;<sup>15</sup> Iżakk, li twieled fil-15 ta' Diċembru 1903;<sup>16</sup> Ġael, li twieldet fis-17 ta' Jannar 1906;<sup>17</sup> u Leonardu, li twieled fid-9 ta' Mejju 1907.<sup>18</sup> It-tfal kollha ġew mgħammdin mill-Kappillan Barbara.

Mid-dokumentazzjoni li nsibu fir-registri parrokkjali, u fl-okkorrenzi li ġew studjati diġà, joħroġ ċar kemm il-familja Bartolo kienet ikkullurita: Maria Antonia kienet vittma ta' fastidji minn xi raġel u sofriet ukoll minn problemi ta' saħħa mentali, waqt li tnejn minn uliedu, Felic u Abram, kienu xi ftit imqarqcin fi tfulithom.<sup>19</sup> Mill-informazzjoni li nistgħu niġbru<sup>20</sup> dwar Spiridione naraw li ħajtu ma kinetx waħda monotona u rurali. Kien magħruf li kien jilbes kappell b'rixxa, u dan jista' jkun ħjiel ieħor li hu kien konxju tal-għeruq nobiljari tiegħu u tal-possibilità li kien kemmxejn tat-tajjeb għall-ambjent Koppi. Il-professjoni tiegħu kienet ta' barbier u kellu l-ħanut f'numru 2 Strada Maggiore, però kien jagħmel bosta xogħolijiet oħra bil-ħlas għall-knisja, għaliex insibu registrat li kien bajjadha kemm-il darba, u kien jixgħel il-fanali taċ-ċimiterju u jieħu ħsieb iż-żamma tiegħu. Kien magħruf bħala l-*factotum* tar-raħal, għalhekk nifhmu li kien jinvolvi ruħu f'oqasma oħra wkoll apparti l-knisja. Mill-impenn soċjali tiegħu nafu li kien Prokuratur tal-Fratellanza ta' San Ġużepp u, wara, President tal-Każin (1918-1928). Fil-bidut tas-seklu kien jiddelitta fil-produzzjonijiet teatrali u dan huwa konfermat għax fit-22

ta' April 1905 ġie rappurtat li tella' produzzjoni bla permess. Fiz-żmien meta kien il-President tal-Każin, jiġifieri fl-1926, Spiridione jidher li kien l-ewwel raġel f'Hal Kirkop li kellu l-liċenzja biex jaħdem in-nar, u dan huwa konfermat minn rapport ieħor li sar f'Lulju ta' dik is-sena. Minn informazzjoni li waslitilna dan l-aħħar mill-pro-neputijiet li jgħixu barra minn Malta, Spiridione kien idoqq il-vjolincell u martu kienet tgħallem il-pjanu. Li nistgħu ngħidu żgur huwa li ma kienx raġel li jippretendi d-dinja ddur miegħu, għax milli qed naraw kien imidd idu għax-xogħol bla argumenti.

Mill-okkorrenzi ma jidhirx li Spiridione qatt xellef difrejh mal-liġi ħlief għal affarijiet żgħar. Darba nqabad jieħu l-ilma mill-għajn tal-misraħ biex isaqqi xi siġar, u darba fuq sitwazzjoni domestika. Mill-aħħar snin ta' ħajtu, wara li spicċa minn President tal-Każin fis-sena 1928, ma tantx għandna ħjiel ħlief li miet fl-isptar tal-Furjana s-Sibt 23 ta' Mejju 1942 wara li korra gravament waqt attakk mill-ajru li sar fuq Hal Kirkop xi tliet ġimgħat qabel. Kellu 74 sena.<sup>21</sup> Minn dak li jiftakru xi anzjani Koppin jidher li kien hemm ġudizzji differenti dwaru, min ifaħħru u min le.<sup>22</sup> Li huwa żgur hu li kien persuna ġġ prominenti ħafna fir-raħal ladarba kellu r-rwoli kemm bħala Prokuratur tal-Fratellanza, kif ukoll bħala President tal-Każin, licencee tan-nar u anke attivista tat-teatru; il-ġlieda li kellu ma' Barbara fis-sena 1913 żgur li kkontribwiet biex il-fama tiegħu (fit-tajjeb jew fil-ħażin) kibret.

Jixraq li nwasslu wkoll xi informazzjoni dwar uliedu ladarba saret ħafna rikerka dwar dan u tkun ħasra li din tibqa' fuq l-ixkaffa. Felic sar infermier rinomat tant li għal xi żmien il-Gvern Franciż



Il-kitba taż-żwieġ ta' Spiridione Bartolo u Maria Antonia Ellul.



sejjaħlu biex imur Franza jdewwi lis-suldati li korrew matul l-Ewwel Gwerra Dinjija; kien ukoll tort tal-gwerra li ma sarx tabib għax ma laħaqx għamel l-aħħar eżami.<sup>23</sup> Fil-15 ta' Settembru 1923 iżżewweg lil Maria Carmela Vella fil-Knisja Parrokkjali tal-Madonna tal-Portu Salvu, il-Belt Valletta, u miet fl-1953;<sup>24</sup> martu mietet fl-1982. Ġużeppi sar tabib u iżżewweg lil Maria Dolores Zammit fis-17 ta' Lulju 1924 fil-Knisja Parrokkjali ta' Ħal Qormi (San Ġorġ). Mar jgħix Ħal Luqa fejn miet fl-1943, bħal missieru vittma tal-gwerra. Marija (magħrufa bħala Marija Anna, jew Spiruwa)<sup>25</sup> jidher li kienet l-unika waħda li baqgħet tgħix f'Ħal Kirkop, fejn mietet ta' 61 sena nhar is-27 ta' Novembru 1960 fid-dar tagħha Nru 28, Triq San Rokku, Ħal Kirkop, u ndifnet fiċ-ċimiterju tal-Addolorata.<sup>26</sup> Abram ħa l-mestjier ta' missieru u kien jaħdem bħala bajjad u bħala barbier skont l-informazzjoni li tidher fuq l-applikazzjoni tiegħu għall-passaport;<sup>27</sup> eventwalment mar l-Amerka fejn ta' kważi 60 sena iżżewweg lil Minnie Earie Strobel<sup>28</sup> fil-Knisja ta' l-Angli Kustodji f'Missouri, fl-Istati Uniti, nhar it-30 ta' Jannar 1960. Abram miet fl-1975 u martu mietet fl-1995. Dwar it-tliet ulied l-oħra (Iżakk, Ġael u Leonardu) mhu magħruf xejn, imma mwiethom mhux reġistrati fl-arkivju parrokkjali ta' Ħal Kirkop.

### **Id-dokumenti tal-1913 li jixhdu l-għlied bejn Bartolo u Barbara**

Madwar sena ilu meta kont qiegħed infittex materjal li jista' jkun ta' interess għal din il-pubblikazzjoni, ħadt nota tal-eqdem rikorsi marbutin mal-Fratellanza ta' San Ġużepp, u sena ilu għażilt li nikteb dwar l-inkjesta li saret fuq il-Kappillan Barbara fl-1891. Fin-notamenti kont niżżilt li hemm xi rikorsi 'twal' ġejjin mis-sena 1913 u xi xhur ilu mort infittixhom biex nara x'kienu joffru. It-tul ta' rikors mhux neċessarjament ifisser li kien xi rikors li ġab bidla kbira fl-istorja tal-Fratellanza, imma kważi dejjem ikollu l-mertu li jagħti bosta dettalji fuq punt partikolari, anke jekk dan ma jkunx importantissimu. Il-każ tad-dokumenti li se nanalizza huwa differenti: mhux biss joffru dettalji kurjużi u importanti, imma wkoll jixħtu dawl ġdid fuq ċirkustanza li s'issa ħadd f'Ħal Kirkop qatt ma ħolomha. Għalkemm kien hemm mumentu ta' għlied bejn il-partitarji taż-żewġ festi ewlenin, kif ukoll ta' għlied intern bejn il-membri ta' każin jew ieħor, u saħansitra, bħalma wera tajjeb Mercieca u bħalma ħareġ mill-artiklu tiegħi ta' sena ilu, il-għlied bejn il-qassisin ma kienx nieqes anqas... ħadd ma basar li seta' jinqala' l-inkwiet bejn il-Kappillan Barbara u l-mexxejja tal-Partit ta' San Ġużepp. Il-'mexxejja tal-partit' li qed nirreferi għalihom huma l-Prokuraturi

tal-Fratellanza, għax bħalma joħroġ ċar minn dawn id-dokumenti li se nippreżenta, kienet il-Fratellanza l-mutur ta' kollox; il-każin – li llum nistgħu ngħidu li l-Fratellanza giet ridotta għal fergħa minnu bħalma huwa l-każ ta' kull Fratellanza li fl-imgħoddi kienet tiegħu ħsieb festa u li eventwalment twaqqaf każin għaliha –, għalkemm kien imwaqqaf fl-1886 u li tiegħu l-Kappillan Barbara kien l-ewwel President jidher li kien biss post fejn l-irġiel tal-partit kienu jiltaqqgħu biex jixorbu, u ftit li xejn kellu sehem fl-organizzazzjoni tal-festa, anqas dik esterna.

Ladarba d-dokumenti huma ta' importanza kbira fl-istorja tal-Partit ta' San Ġużepp u r-rapport tiegħu mal-Kappillan Barbara, se ngħib it-testi kollha bla ma nħalli xejn nieqes, imbagħad nasal għal xi konklużjonijiet possibbli fl-analiżi ta' wara. Se ngħibhom f'ordni kronoloġiku skont meta nkitbu u meta ttieħdu d-deċizjonijiet mill-Kurja.

#### **A. L-ewwel rikors ta' Spiridione Bartolo<sup>29</sup>**

Lill-Eċċellenza Tiegħu Reverendissima

Mons. Dr Pietru Pace,

Arcisqof Isqof ta' Malta eċċ. Eċċ.

Rikors umli ta' Spiridione Bartolo u Karmenu Falzon, Prokuraturi tal-Fratellanza ta' San Ġużepp imwaqqfa fil-Knisja Parrokkjali ta' Ħal Kirkop.

Ir-rikorrenti umilment jesponu:

Li il-Kappillan tar-raħal iċċelebra l-festa ta' San Ġużepp tas-sena 1912 mingħajr il-kummissjoni tal-prokuraturi; issa jrid li jħallsu l-ispejjeż tal-festa, u ma jridx jiċċelebra l-quddies [għas-suffraġju] tal-konfratelli u l-konsorelli ta' din il-Fratellanza.

Għaldaqstant jitolbu lill-Eċċellenza Tiegħek Reverendissima li tagħtihom permess biex dawn il-quddisiet jagħmluhom f'parroċċa oħra.

Spiridione Bartolo,

Prokuratur tal-Fratellanza ta' San Ġużepp.

Nru. 15 Piazza Maggiore, Ħal Kirkop

Preżentat nhar it-3 ta' Settembru 1913 lil Dun P. Vella Mangion, Kancillier.

*Nota fil-ġenb:* Tintbagħat lir-Reverendu Kappillan biex iwieġeb. Mogħti nhar l-10 ta' Settembru 1913. Kan. Teologu Alwiġ Attard, Vigarju Ġenerali.

#### **B. It-tieni rikors ta' Spiridione Bartolo<sup>30</sup>**

Eċċellenza Reverendissima

Spiridione Bartolo u Karmenu Falzon Prokuraturi, jesponu bil-qima:

Li matul is-snin bejn l-1890 u l-1907 saru mill-prokuraturi, il-Wisq Reverendu Kappillan Ġużeppi



Barbara D.D. u Ġużeppi Cassar, dawn l-oġġetti li se jissemmew hawn taħt, parti minnhom permezz tal-kontribuzzjoni tal-konfratelli u l-konsorelli u parti oħra permezz ta' flushom stess.


Jitolbu għaldaqstant lill-Eċċellenza Tiegħek Reverendissima biex tiddikjara li dawn l-oġġetti huma proprjetà tal-Fratellanza.

Apparti minn hekk, il-Prokuraturi hawn fuq imsemmija jixtiequ jkunu jafu fejn jinsabu miżmuma dawn l-oġġetti li saru b'ringrazzjament mill-fidili! Nirringrazzjawk eċċ.

Dawn huma l-affarijiet li dwarhom qed nitkellmu:

- Tlettax-il gandlier tal-injam arġentat bid-deheb<sup>31</sup> flimkien mas-Salib ta' magħhom bil-korp ta' Kristu fuqu, għall-altar maġġur.
- Tlettax-il gandlier tal-injam aġentat bid-deheb flimkien mas-Salib ta' magħhom bil-korp ta' Kristu fuqu, għall-altar ta' San Ġużepp.
- Sitt statwetti (patrijarki) tal-kartapesta arġentati bid-deheb għall-altar maġġur.
- Pedestall tal-injam arġentat bid-deheb għall-ostensorju<sup>32</sup> li jitpoġġa fuq l-altar maġġur.
- Kanupew tal-lama rrakmat bid-deheb għall-altar maġġur.
- Ventaltar tal-lama rrakmat bid-deheb għall-altar maġġur.
- Kanupew tat-Tabernaklu tal-lama rrakmat bid-deheb.<sup>33</sup>
- Żewġ gandlieri żgħar tal-fidda.
- Legġju tal-injam arġentat bid-deheb għall-altar maġġur.
- Erba' pari<sup>34</sup> karti-glorja tal-injam arġentat għall-altar maġġur.
- Erba' pari karti-glorja tal-injam arġentat għall-altar ta' San Ġużepp.
- Ventaltar tal-lama rrakmat bid-deheb għall-altar ta' San Ġużepp.
- Erba' vażuni tal-fidda u erba' bukketti tal-fjuri tal-ganutell<sup>35</sup> għall-istatwa ta' San Ġużepp.
- Tmien bokkini u plattini tal-fidda<sup>36</sup> għall-istatwa ta' San Ġużepp.
- Stendard tas-suf ikħal irrakmat bid-deheb b'lasta tal-fidda twila seba' piedi.
- Lasta tar-ram arġentat.
- Kruċetta tar-ram arġentat.
- Sitt lanterni tal-fidda.
- Surgentina tal-fidda b'lasta tal-fidda twila sitt piedi b'bukket żgħir ta' fjuri tal-fidda
- Kurċifiss kbir tal-fidda

Din hija l-lista tat-tiżjin tat-toroq [li wkoll nixtiequ li jiġu dikjarat proprjetà tal-Fratellanza u nixtiequ nkunu nafu fejn jinsabu]



L-ewwel rikors ta' Bartolo.

- Tliet statwi tal-kartapesta u erbgħa oħra tal-kompożizzjoni u l-pedestalli tagħhom.
- Erbgħa u tletin kolonna bil-gastri u s-sigra tal-metall.
- Sitta u għoxrin trofew bil-bandieri tagħhom u bl-iskudetti.
- Kolonna kbira b'sigra kbira tal-metall.
- Ħames armi żgħar bil-bnadar tagħhom.
- Numru ta' globi u ta' balal u ossini tal-ħġieg.
- Sellum kbir li jintuza għall-armor tal-istatwi.
- Raġġiera.
- Żewġ bnadar kbar u arblu kbir tal-ħadid.
- Damask li jintrama mal-faċċata tal-knisja.
- Bandalora kaħla rrakmata bid-deheb.

Il-prokuraturi jridu jkunu jafu fejn huma wkoll dawn l-oġġetti:

- Numru ta' criket tad-deheb.
- Numru ta' msielet tad-deheb.
- Ġizirana tad-deheb.
- Numru ta' wegħdi tal-fidda u tax-xemgħa.
- Palju tal-canavazzo d'oro.
- Bizzilla għat-tvalja tal-altar.

Preżentat nhar it-3 ta' Settembru 1913.

Spiridione Bartolo  
Prokuratur tal-Fratellanza ta' San Ġużepp imwaqqfa  
fil-Knisja Parrokkjali ta' Ħal Kirkop.



Nru 15 Piazza Maggiore, Hal Kirkop.

Preżentat fl-10 ta' Settembru 1913. Saċ. P. Vella Mangion, Kancellier.<sup>37</sup>

*Nota fil-ġenb:* Lir-Reverendu Kappillan biex iwieġeb. Mogħti fl-10 ta' Settembru 1913. Kan. Teol. Alwiġ Attard, Vigarju Ġenerali.

### C. L-Istruzzjonijiet mill-Kurja<sup>38</sup>

Il-Gran Kurja Veskovili ta' Malta lil  
Ġwanni Camilleri, messaġġier

B'ordni ta' din il-Gran Kurja għandha titwassal lill-Wisq Reverendu Kappillan tal-Parroċċa ta' Hal Kirkop kopja legali ta' żewġ rikorsi ta' Spiridione Bartolo u Karmenu Falzon, Prokuraturi tal-Fratellanza ta' San Ġużepp, imwaqqfa fl-imsemmija Parroċċa, li ġew preżentati f'din il-Kurja wieħed nhar it-3 u l-ieħor nhar l-10 ta' dan ix-xahar, u għandhom jingħatawlu tmint ijiem żmien biex jispjega lil din il-Kurja dwar il-kontenut ta' dawn iż-żewġ rikorsi. Meta l-messaġġ jaasal għandna niġu infurmati.

Mill-Gran Kurja msemmija,  
illum 10 ta' Settembru 1913.  
Dun P. Vella Mangion, Kancellier.

Jien, hawn taħt iffirmit, nikkonferma li wassalt lill-Wisq Reverendu Kappillan ta' Hal Kirkop kopja legali ta' dan l-ordni flimkien maż-żewġ rikorsi. Illum 12 ta' Settembru 1913.

Karmenu Bonello.<sup>39</sup>

### D. Ir-risposta tal-Kappillan Barbara għall-ewwel rikors<sup>40</sup>

Lill-Gran Kurja tal-Isqof ta' Malta

Jien, Kappillan hawn taħt iffirmit, wara li waslitli l-ordni (maħruġa minn din il-Gran Kurja nhar l-10 ta' dan ix-xahar ta' Settembru) biex nispjega dwar il-kontenut tar-rikors ta' Spiridione Bartolo u ta' Karmenu Falzon, Prokuraturi tal-Fratellanza ta' San Ġużepp imwaqqfa f'din il-Parroċċa, inwieġeb billi ngħid:

Li mhux veru (skont ma qiegħed jingħad) li jien iċċelebrajt il-festa ta' San Ġużepp tal-1912 mingħajr il-kummissjoni tal-Prokuraturi rikorrenti hawn fuq imsemmija; jien kulma għamilt kien li wettaqt dak li huma kienu diġà ikkummissjonaw u hejjew minn żmien qabel. Ha nispjega ruħi aħjar: huma (speċjalment Spiridione Bartolo) diġà minn sena qabel il-festa, kienu qed jiltaqgħu miegħi biex nitkellmu fuq il-predikaturi tal-panigierku u tad-diskorsi tat-tridwu, u bejnietna konnha ftehmna

li nagħtu l-panigierku lil Wisq Reverendu Dun Fortunat, missjunarju ta' ġieħ, u d-diskorsi tat-tridwu lill-Wisq Reverendu Dun Salv Schembri (tal-Imqabba), u jien, ladarba konnha ftehmna, malajr kellimthom u ikkummissjonajthom.

Meta mbagħad qorbot il-festa li qed nitkellmu dwarha, madwar xahar qabel, il-Prokuraturi rikorrenti hawn fuq imsemmija ġabuli l-permessi tas-soltu għaċ-ċelebrazzjonijiet esterni tal-festa, li jien iffirmit. Huma stess, ukoll, ikkummissjonaw lill-Wisq Reverendu Dun Giovanni Battista Ghigo (tal-Imqabba) biex jiġi, bħas-soltu, biex jassisti fil-funzjonijiet u jġib miegħu xi saċerdoti oħra u xi kjeriċi. Ikkummissjonaw ukoll lis-Sur Lawrenz Sacco (organista) biex jieħu ħsieb id-daqq u l-kant matul it-tridijiet tal-festa. Insomma, biex ma ntawwalx, taw il-kummissjonijiet kollha meħtieġa għal din il-festa. Jien, għalhekk, bħas-soltu, waqt li kont qed inħejji l-avviżi ta' kull ġimgħa, avżajt ukoll (il-Ħadd ta' qabel il-festa), il-programm ta' nhar is-solennità flimkien ma' dak tat-tridwu ta' qabel. Dakinhar stess il-Prokuraturi hawn fuq imsemmija kienu ġew fil-knisja (qabel ma ħabbart l-avviżi fil-quddiesa tal-ewwel) biex iħallsu l-annwalità (tal-Fratellanza). Issa, dan kollu, għalkemm l-avviż kont għadni ma għamiltux, ma jfisser xejn għajr li l-festa kienet ġa mħejjija, ikkummissjonata mill-Prokuraturi rikorrenti hawn fuq imsemmija, u kienet mistennija mhux biss mill-Konfratelli u l-Konsorelli, mhux biss mill-parruċċani kollha, imma anke minn oħrajn barra mir-raħal.

Madanakollu, il-Prokuraturi rikorrenti hawn fuq



*Il-Kappillan Dun Ġużepp Barbara DD, fundatur tal-Fratellanza u tas-Socjetà Ġużeppina.*



imsemmija, meta semgħu u fehmu li l-Kappillan ma riedx li jkun hemm banda fil-purċissjoni (għax din l-użanza tneħħiet mhux biss mill-Bliet, imma anke mill-irħula żgħar u kbar, u tneħħiet anke f'din il-parroċċa fl-okkażjoni tal-festa titolari ta' San Leonardu minħabba xi inkonvenjenti li spiss jinqalgħu) hekk kif, kont qed ngħid, semgħu dan il-Prokuraturi hawn fuq imsemmija, ġew għandi, il-Kappillan (it-Tnejn ta' qabel il-festa, jiġifieri jumejn qabel it-tridwu), u ordnawli biex ma nzejjinx il-knisja u biex navża lill-predikaturi biex ma jiġux u biex inħassar kollox, inkluż id-daqq tal-qniepen. Jien, għalhekk, biex inwaqqaf ħafna u ħafna inkonvenjenti u inkwiet li żgur kienu se jinqalgħu, ħadtha kontra n-nuqqas ta' prudenza u l-ħsieb bla qjies tar-Rikorrenti, u bla aktar kliem tajt ordni lis-Sagristan biex jipprepara kollox bħas-soltu, u avżajt lill-organista u lis-sacerdoti u l-kjeriċi...

Issa, la l-fatti huma hekk, jidhirli li jkun ingust ħafna jekk il-rikorrenti hawn fuq imsemmija ma jħallsux għall-ispejjeż magħmula għall-festa tal-1912; ma jidhirlix li huma ksuħat min-naħa tiegħi, jekk jien, ladarba rajthom baqgħu iwebbsu rashom biex ma jħallsux l-ispejjeż (li saru mhux b'kapriċċ tiegħi, imma aktar għall-bżonn u minħabba n-nuqqas ta' prudenza tagħhom), jekk jien, kif kont qed ngħid, meta rajthom baqgħu hekk, għedtilhom li allura lanqas ma jien se nqaddes il-quddies kantat (li jissemmew) qabel ma nkun tħallast ta' kollox. Huma qed jitolbu l-permess biex dawn il-quddisiet isiru f'parroċċa oħra. Oh, jista' jkun li jkun hemm ħsieb aktar bla raġuni minn dan!<sup>41</sup> U biex issir din l-ingustizzja għandhom il-wiċċ orru għand l-awtorità ekkleżjastika biex iġibu l-permess biex iwettqu għarukaża bħal din u irregolarità li bħalha qatt ma nstemgħet, la f'Hal Kirkop, la f'Malta kollha, u lanqas fl-ebda parti tad-dinja?? Ngħid il-verità, ma nistax nifhem dan il-mod ta' ħsieb u din l-imġieba u wisq anqas, għalhekk, nista' nagħti l-ġudizzju tiegħi fuq dan. Għaldaqstant, dwar dan, inħalli l-ġudizzju f'idejn din il-Gran Kurja, u bla ma nżid xejn aktar, nieqaf.

Hal Kirkop, Uffiċċju Parrokkjali.

16 ta' Settembru 1913.

Dun Ġuzepp Barbara DD Kappillan.


#### E. Ir-risposta ta' Barbara għat-tieni rikors<sup>42</sup>

Lill-Gran Kurja tal-Isqof ta' Malta

Jien, Kappillan hawn taħt iffirmit, wara li rċevajt l-ordni, maħruġ nhar l-10 ta' Settembru 1913 minn din il-Gran Kurja, biex inwieġeb għall-kontenut tar-rikors ta' Spiridione Bartolo u Karmenu Falzon,

Prokuraturi tal-Fratellanza ta' San Ġuzepp, imwaqqfa f'din il-Knisja parrokkjali ta' Hal Kirkop, għalhekk biex nobdi dan l-ordni nwieġeb lill-istess Gran Kurja kif ġej:

1. Il-Kappillan Dun Ġuzepp Barbara waqt iż-żmien bejn l-1890 u l-1907 ma kienx (kif qed isostnu) Prokuratur tal-fuq imsemmija Fratellanza, għax hu kien telaq din il-Prokura sa mis-sena 1889.
2. Dwar l-oġġetti msemmija f'dan ir-rikors, minn dawn (kif jidher) uħud għandhom x'jaqsmu mal-festa interna u jservu biex tiġi mzejna l-knisja, u oħrajn għandhom x'jaqsmu mal-festa esterna u jservu biex jiżzejnu t-toroq tar-raħal matul il-festa ta' San Ġuzepp. Dwar l-oġġetti li għandhom x'jaqsmu ma' barra, minnhom kollha huwa biss l-arblu kbir tal-ħadid u tna-x il kolonna tal-injam (li għandhom forma ottagonali) li tħallsu minn xi konfratelli, u għaldaqstant huma proprjetà tal-Fratellanza, u għalhekk, appartidawn il-ftit, l-oġġetti l-oħrajn kollha tħallsu minn persuna benefattriċi, li, b'mod separat u indipendenti mill-prokura tal-Fratellanza, tiegħu ħsiebhom u terfaġghom, u għaldaqstant huwa ċar li dawn la huma u lanqas jistgħu jitqiesu proprjetà tal-Fratellanza, u għalhekk il-prokuraturi (tal-Fratellanza) kulma jagħmlu huwa li jitolbu



Il-bidu tal-ewwel risposta tal-Kappillan Barbara.





lil din il-persuna biex jużawhom, bħalma jsir kull sena, għall-festa ta' San Ġuzepp. Dwar l-affarijiet li jintużaw fil-Knisja ninnota dan li ġej:

- L-ewwel: li ż-żewġ gandleri żgħar tal-fidda msemmija fir-rikors, mhumiex tal-Fratellanza, imma ta' persuna privata, li mill-qalb tajba tagħha kull sena tibgħathom il-knisja fl-okkażjoni tal-festa titolari ta' San Leonardu u dik ta' San Ġuzepp (prassi li ssir f'ħafna rħula u bliet);
- It-tieni: minn dawn l-oġġetti kollha msemmija mir-rikorrenti (u oħrajn magħhom li mhumiex imsemmija li saru minn persuni partikolari) huma biss dawn li ġejjin li tħallsu minn xi konfratelli u konsorelli, jiġifieri:
  - (a) L-istandard irrakkmat għall-festi prinċipali;
  - (b) Żewġ lanterni tal-fidda;
  - (c) Erba' gastri tal-fidda għall-istatwa ta' San Ġuzepp;
  - (d) Stendard għall-festi sekondarji;<sup>43</sup>
  - (e) Stendardi oħrajn għal xi ċirkustanzi ordinarji;<sup>44</sup>
  - (f) Erba' lanterni tal-landa arġentata. Dawn l-oġġetti, bħala prodott ta' sforz bejn ħafna, żgur li ma jistgħux ma jkunux proprjetà tal-Fratellanza.
- It-tielet: li, ħlief dawn l-oġġetti msemmija hawn fuq, l-oġġetti l-oħra kollha saru minn persuni partikolari. L-oġġetti huma dawn:
  - (a) Surgentina tal-fidda, imħallsa minn Ġorġ Ellul;
  - (b) Lasta tal-fidda għall-istandard irrakkmat, imħallsa minn Ġuzeppi Cassar;
  - (c) L-istatwa ta' San Ġuzepp bil-bradella tagħha tal-monagonu u l-pedestall indurat, kif ukoll l-oġġetti tal-fidda li jzejnu l-istess statwa; dawn kollha tħallsu mill-mejjet Sur Ġuzeppi Agius;
  - (d) Dak kollu li jibqa', jiġifieri l-gandleri indurati għall-altar magġur u dak ta' San Ġuzepp, erba' lanterni tal-fidda, salib kbir bil-korp ta' Kristu u ornamenti oħra tal-fidda, surgentina oħra tal-fidda (bħal dik li ssemmiet aktar 'il fuq), żewġ akkolti tal-fidda, erba' bukketti tal-fjuri tal-ganutell, kaxxa biex jintrefgħu il-bukketti msemmija, żewġ ventaltari rrakkmati, tmien karti-gloria indurati<sup>45</sup>, kanapew

irrakmat,<sup>46</sup> żewġ legġi ndurati, pedestall indurat tal-ostensorju, bankun tal-injam aħmar bit-tiżjin tal-bronż biex iżomm il-lanterni tal-fidda msemmija u x-xemgħat tal-konfratelli, il-bukketti kollha tal-fjuri tal-ganutell għall-knisja kollha, brazz kbir tal-metall maħdum *a martello* biex iżomm is-Salib imsemmi aktar 'il fuq u l-lanterni tal-fidda li jmorru miegħu, brazz tal-ħadid biex iżomm l-isendard. Dawn l-oġġetti, msemmija taħt l-ittra D, tħallsu kollha minn persuna oħra partikolari (li m'hemmx għalfejn tissemma' b'isimha).

- Ir-raba': li, minn mindu twaqqfet l-imsemmija Fratellanza s'issa, il-persuni msemmija hawn fuq li minn buthom ħallsu biex saru l-oġġetti msemmija (taħt l-ittri a, b, c, d), ħadd minnhom qatt ma ħolom, tniffes jew qajjem argumenti dwar dawn l-oġġetti, u lanqas qatt ma ppretendew jew ppruvaw jieħdu lura minnhom, anzi mir-rieda tagħhom stess offrewhom u tawhom lill-imsemmija Fratellanza, u dan bil-ħsieb u l-qbil li f'każ ta' bżonn jintużaw ukoll għall-festa titolari ta' San Leonardu, kif appuntu qiegħed isir, u kif jistgħu jixhdu l-parruċċani kollha kif ukoll daww kollha li jiġu minn barra r-raħal għal din il-festa.
- Il-ħames: li dawn l-oġġetti kollha, li dwarhom qed nitkellmu, jinsabu mmarkati fil-ktieb imsemmi "Inventarju tal-oġġetti tal-Fratellanza".
- Is-sitt: fl-aħħar ngħid li dawn l-oġġetti kollha (kemm daww li saru bi sforz komuni, kemm daww li saru minn persuni partikolari) iġorru fuqhom is-sinjal u l-arma tal-istess Fratellanza. Issa, għaldaqstant, ladarba l-affarijiet huma hekk, min se jkun daqshekk imbecilli jew bla moħħ li jiddubita jekk dawn l-oġġetti msemmija humiex jew le proprjetà tal-Fratellanza, u minn fuq jitolbu mill-Awtorità Ekkleżjastika digriet li jikkonferma din il-proprjetà???<sup>47</sup> Jekk jien ma niħux pożizzjoni kontra dan, żgur li r-riżultat ikun ta' inkonvenjent kbir u ta' mistħija kbira lill-benefatturi tal-Fratellanza, u dan ukoll iwassal għal ħsara kbira lill-istess Fratellanza; din il-ħaġa żgur li tqajjem taqlib ġdid u mhux tas-soltu; din il-ħaġa żgur li tiswa biex tiftaħ bieb kbir għal kwistjonijiet u partiti



u ġlied bla tmiem... Għaldaqstant ngħid li jekk il-Prokuraturi rikorrenti hawn fuq imsemmija jixtiequ l-ġid lill-Fratellanza għandhom ifittxu li jimxu sewwa u eżatt mar-regolamenti u l-istatuti tal-istess Fratellanza, u mhux ifittxu mezzi li jservu biss biex iġibu konsegwenzi koroh lill-Fratellanza u lill-konfratelli li jistħoqqilhom ikunu membri tagħha u fl-istess ħin anke membri tal-knisja, li permezz tagħhom tinsab mgħammra b'kollox speċjalment fl-okkażjoni tal-festa ta' San Leonardu

3. Ir-rikorrenti jridu jkunu jafu fejn jinsabu l-bukketi, il-palju u l-oġġetti l-oħra li saru b'ringrazzjament, jiġifieri xi ċrieket tad-deheb, imsielet u kullana tad-deheb ukoll, oġġetti oħra tax-xemgħa u tal-fidda, liema oġġetti kienu kollha mogħtija lili bħala Kappillan biex inżommhom għandi b'mod sigur sabiex ma sseħx xi serqa (kif ġara diversi drabi); kien għalhekk li l-Prokuraturi ta' qabel qatt ma staqsewni dwarhom. Għedt "kif ġara diversi

drabi", għax dak li seraq barmil qadim tar-ram mid-dar parrokkjali u bieġħu (skont ix-xhieda tas-sagrigan tal-knisja tiegħi Ġwanni Grixti), kien appuntu wieħed mill-Prokuraturi rikorrenti, jiġifieri Spiridione Bartolo, u hi għal din ir-raġuni li ma għandi l-ebda ħsieb ngħaddilhom dawn l-oġġetti, la lilu u lanqas lil sieħbu Karmenu Falzon.

Jien, wara li spjegajt dan kollu fil-qosor u bil-mod dgħajef tiegħi, inpoġġi ruħi fil-ġudizzju tajjeb, għaref u prudenti ta' min hu aqwa u aktar b'saħħtu minni. Sadattant nieqaf.

Hal Kirkop, Uffiċċju Parrokkjali.

16 ta' Settembru 1913.

Dun Ġużepp Barbara DD, Kappillan

## F. Id-deċiżjonijiet tal-Kurja

- Annessi mal-ewwel rikors<sup>48</sup>

Id-dokumenti ġew mgħoddija lill-Gran Kurja tagħna biex tittiehed deċiżjoni. Mogħti mill-Belt nhar it-23 ta' Settembru 1913.



L-altar maġġur armat komplut bl-armar sagru tal-Fratellanza ta' San Ġużepp għall-festa ta' San Leonardu, madwar is-sena 1915.



+Pietru, Arcisqof, Isqof.

L-Assessur ma dehrlux li għandu jieħu deċiżjoni.  
Dun P. Vella Mangion, Kancillier.

Il-Prokuratur għandu jhallas l-ispejjeż li saru għall-festa f'għieħ il-patron tal-Fratellanza fis-sena 1912, u l-Kappillan għandu jqaddes il-quddies li dwarhom saret it-talba f'din il-kitba. Mogħti mill-Belt nhar il-25 ta' Novembru 1913.

Kan. Teologu Alwiġ Attard, Vigarju Ġenerali.

- Annessi mat-tieni rikors<sup>49</sup>

L-Assessur tal-Kurja tagħna rrefera lilna biex nieħdu deċiżjoni. Mogħti l-Belt Valletta nhar it-23 ta' Settembru 1913. L-Assessur ma dehrlux li għandu l-awtorità jieħu deċiżjoni.

Dun P. Vella Mangion, Kancillier.

Ma hemm l-ebda raġuni għala għandu jingħata ġudizzju fuq dan li hu mitlub hawn fuq, għaliex faċilment wieħed jista' jara li kollox jinsab f'postu dwar il-proprjetà tal-Fratellanza u l-oġġetti kollha tagħha, kemm dawk l-oġġetti li jissemmew bnadi oħra kif ukoll dawk li jsemmu l-Kappillan u r-rikorrenti.


Mogħti l-Belt Valletta nhar il-25 ta' Novembru 1913.

Kan. Teol. Alwiġ Attard Vigarju Ġenerali.

## Analizi

Il-ġrajja dokumentata f'dawn ir-rikorsi u risposti seħħet bejn it-3 ta' Settembru u l-25 ta' Novembru 1913; fejn il-maġġur parti nkitbu bejn it-3 ta' Settembru – meta Bartolo baġħat iż-żewġ rikorsi tiegħu – u s-16 ta' Settembru – meta Barbara kiteb ir-risposti twal u dettaljati. Fit-23 ta' Settembru d-dokumentazzjoni kollha giet studjata mill-uffiċjali tal-Kurja u xahrejn wara sar il-ġudizzju dwarhom. L-affari tidher li kienet taħraq ladarba l-assessur tal-Kurja għażel li ma jiħux deċiżjoni u għadda kollox lil ta' fuqu.<sup>50</sup> Fuq li kienet kwistjoni taħraq ma hemmx dubju, imma l-aħjar nimxu pass pass.

L-ewwel haġa li tolqot l-attenzjoni hija ż-żmien meta ntbagħtu dawn iż-żewġ rikorsi minn Bartolo: dawn intbagħtu f'Settembru tal-**1913** fuq il-festa li seħħet f'Awwissu **1912**, jiġifieri fl-1913 kienet saret il-festa, milli jidher bla intoppi. L-iskuża li juża Bartolo fl-ewwel rikors kienet li l-festa saret mingħajr il-kummissjoni tal-Fratellanza u għaldaqstant il-Fratellanza ma kellha l-ebda obbligu li tħallas. Tajjeb niċċaraw li ladarba din kienet il-festa ta' Fratellanza, u mhux tal-parroċċa, ir-responsabbiltà kollha, kemm tal-organizzazzjoni kif ukoll tal-ispejjeż kollha, kienet taqā' fuq il-Fratellanza, u mhux fuq



Il-lista tal-armor ta' barra fit-tieni rikors ta' Bartolo.

il-parroċċa. Mill-mod kif tkellem Bartolo jidher qisu l-Kappillan għamel kollox minn wara daharhom mingħajr ma infurmahom b'xejn.

Minn dak li jikteb Barbara fir-risposta tiegħu jidher ċar li dan ma kienx minnu: huma kienu fteħmu fuq kollox bħal snin oħra, u li huma ddecidew li jwaqqgħu l-ftehim matul il-ġimgħa tal-festa sempliċement għax il-Kappillan ma tax permess li jkun hemm banda mal-purċissjoni ladarba din kienet inqatgħet f'ħafna bnadi, inkluż Hal Kirkop fil-festa titolari, minħabba li kien qed ikun hemm imġieba mhux xierqa. Huwa għaraf li ma kienet deċiżjoni f'lokha li jħassar il-festa matul dik il-ġimgħa stess, u għalhekk refa' r-responsabbiltà u baqa' sejjer għax fehem li kienet festa mistennija minn ħafna, mhux biss il-membri tal-Fratellanza, imma wkoll mill-bqija tal-poplu Koppi kif ukoll minn nies barra r-raħal. Hawn jista' jkun li Barbara qiegħed jesagera xi ftit għaliex milli rajna minn studji li ġew ippubblikati fl-imġhoddi, jidher li element qawwi ta' pika bejn il-Fratellanza ta' San Ġuzepp u l-Fratellanzi l-oħrajn li fir-realtà soċjali kienu jittraduci ruħu fil-partit ta' San Ġuzepp u l-partit ta' San Leonardu, kien diġà deher aktar minn 20 sena qabel. Għaldaqstant li jgħid li l-"poplu kollu" ta' Hal Kirkop kien jistenna bi ħġaru l-festa ta' San Ġuzepp jista' jkun li hija iperbole. Dwar l-istennija ta' nies minn barra r-raħal, din tista' tkun



possibbli għax nafu minn sorsi oħrajn, aktar bikrija u mhux minn Hal Kirkop, li kien hemm nies li jmorru f'irhula oħra għall-festi.<sup>51</sup>

Flimkien mal-akkuża li jaħdem minn wara dahar il-Fratellanza, Bartolo jakkuża lil Barbara fuq il-quddies għas-suffragju tal-konfratelli u l-konsorelli li hu ma kienx qiegħed iqaddes sakemm jithallas mill-Fratellanza, u għalhekk jitolbu lill-Isqof il-permess biex dal-quddies isir f'parroċċa oħra. Il-għan ewlieni ta' dan l-ewwel rikors kien proprju li jingieb dan il-permess. Meta nqisu li Bartolo ma jsemmi xejn dwar il-kwistjoni tal-banda u jmur mill-ewwel fuq l-offensiva jagħtina l-impressjoni li hu ried iħammeg ir-reputazzjoni tal-Kappillan billi jipprezentah bħala raġel li jagħmel ta' rasu mingħajr konsultazzjoni, u, aghar minn hekk, huwa pprezentat bħala saċerdot bla skrupli li jirrikatta bil-quddies tal-mejtin biex jiehu dak li jrid.

Ir-reazzjoni ta' Barbara għal din il-proposta li l-quddies isir band'oħra kienet waħda qalila, u juri ċar li dak li kien qiegħed jitlob Bartolo kien tal-misthija; tajjeb niftakru li l-quddies kien il-mezz ewlieni tad-dhul għas-saċerdoti. Fi kliem ieħor nistgħu ngħidu li l-manuvra ta' Bartolo setgħet tiġi interpretata li ried joqtol lill-Kappillan bil-guħ! Nistgħu ngħidu li Barbara żbalja li uża l-quddies bħala arma biex jingħata dak li bi dritt kien tiegħu – jigiferi l-ħlas tal-ispejjeż tal-festa li fl-aħħar mill-aħħar kienet ġa miftehma – imma dak li jidher li kellu f'moħħu Bartolo kien ferm u ferm aghar.

It-tieni rikors ta' Bartolo, li ntbagħat fl-istess ġurnata imma li għal xi raġuni fid-dokumentazzjoni tal-Kurja qiegħed imnizzel ġimgħa wara (sakemm ma ħax żball il-kancillier u kiteb fuqu d-data tal-ewwel wieħed), ikompli jikkonferma li dak li kellu f'moħħu kien proprju li jħammeg l-isem tal-Kappillan mal-awtoritajiet tal-Kurja. Din id-darba l-iskuża kienu l-oġġetti li kienu tal-Fratellanza u li l-Fratellanza, minn kliemu, kienet imċaħħda mill-aċċess għalihom minħabba l-Kappillan. L-inklużjoni tal-lista tal-oġġetti sservi biex aktar jitpinga ikras; għalina li qed ngħixu aktar minn 100 sena wara din il-lista, speċjalment tal-armar ta' barra, hija ta' valur inkalkulabbli għax tagħtina hjiel tal-pompa relattivament kbira ta' din il-festa, f'raħal mill-iċken fil-bidu tas-seklu għoxrin. Ħafna mill-armar ta' barra li jissemma f'din il-lista ma għadux jeżisti.<sup>52</sup>


Minn dan l-aspett, ir-risposta ta' Barbara tkompli żżid ma' dan il-valur għax toffrilna l-ismijiet tal-benefatturi ta' ħafna minn dawn l-oġġetti. Il-benefatturi tal-apparat ta' gol-knisja kienu magħrufa għax kienu mnizzlin fl-inventarju li nkiteb meta saret l-inkjesta fuq Barbara fl-1891. Rigward l-armar ta' barra, ladarba Barbara ma jsemmix min ħallashom,

l-istess kif ma jsemmix min ħallas għal bosta oġġetti li saru fil-knisja u li nafu li kien ħallashom hu mill-inventarju tal-1891, nistgħu nikkonkludu li dawn l-oġġetti ta' barra thallsu minnu wkoll.

Bartolo, iżda, għamel żball, għaliex hu talab li l-Isqof jgħid formalment li dawn l-oġġetti huma tal-Fratellanza, ħaġa li qatt ma tpoġġa l-iċken dubju fuqha. Fost dawn kien hemm żewġ gandlieri li kienu ta' persuna privata li kienet tislifhom lill-knisja kemm għall-festa ta' San Ġuzepp, kif ukoll għal dik titulari ta' San Leonardu, u minn dan id-dettall, kif ukoll mill-iżbalji li hemm fil-lista tiegħu, u mill-parir ta' Barbara li l-Prokuraturi jaqraw sewwa l-Istatut u jimxu miegħu, joħroġ ċar li Bartolo ma kienx jaf l-affarijiet sewwa, u kien qiegħed juża din iċ-ċirkustanza sempliċement biex jitfa' t-tajn lejn il-Kappillan.

Barbara jidher li kellu xamma li dan kollu kien sar biex lilu jneħħulu kull awtorità li bi dritt kellu bħala Kappillan fuq il-festa ta' San Ġuzepp, u fehem illi jekk jagħti ċ-ċwieviet ta' fejn kienu merfugħ l-apparat tal-knisja lil Bartolo, wisq probabbli dawn kienu se jibdeu joħroġu għal San Ġuzepp biss, meta fir-realtà ħafna minnhom kienu saru bi ftehim li f'każ ta' bżonn jintużaw ukoll għal San Leonardu, kif fil-fatt kien isir, u għalhekk jišhaq illi jekk isir kif iridu huma dan kien se jiftaħ "bieb kbir għal kwistjonijiet u partiti u glied bla tmiem".

Dan il-punt jiftagħlna ftit dawl fuq l-attitudni tal-Kappillan Barbara lejn il-festa titulari tar-raħal. Spiss l-istampa li titpinga miż-żewġ partiti ta' Hal Kirkop hija li Barbara kien jiffavorixxi b'mod apert il-festa ta' San Ġuzepp u li kien bla misthija 'kontra' l-festa ta' San Leonardu. Minn studju li sar minn Mercieca xi



L-għeluq tat-tieni risposta tal-Kappillan Barbara.



snin ilu, ħareġ ċar li l-orġini tal-pika f'Hal Kirkop ma kinux San Leonardu u San Ġużepp, imma l-festa tal-Madonna ta' Lourdes li fis-sena 1889 ġiet iċċelebrata fl-istess knisja fuq żewġ altari, li wieħed minnhom kien tal-parroċċa (dak tal-Madonna tal-Grazzja, fejn kienet issir is-soltu) u l-ieħor kien tal-Fratellanza tar-Rużarju; Mercieca spjega kif il-pika bdiet bejn Dun Mikiel Ellul, Prokuratur tal-Fratellanza tar-Rużarju, u l-Kappillan, li dak iż-żmien kien ukoll il-Prokuratur tal-Fratellanza ta' San Ġużepp, proprju fuq liema altar kellha ssir din il-festa. Minn dak li jgħid Barbara f'din ir-risposta, jidher ċar li għalkemm bla dubju kellu ħafna għal qalbu l-festa ta' San Ġużepp, ma jidhix li kien jonqos mir-responsabbiltajiet l-aktar bażiċi tiegħu bħala Kappillan lejn il-festa ta' San Leonardu. Dan jidher għaliex ħafna mill-armar li sar għall-festa ta' San Ġużepp, li ħafna minnu kien ħallsu hu stess (il-persuna "li m'hemmx għalfejn tissemma' b'isimha" li jsemmi fir-risposta), kien sar bil-ftehim li jintuża wkoll fil-festa titolari. Apparti minn hekk meta ttieħdet deċiżjoni bħal dik li titneħħa l-banda mill-purċissjonijiet, l-ewwel ma sar dan kien fil-festa ta' San Leonardu, u mbagħad sar ukoll fil-festa ta' San Ġużepp, għax ried li din issir il-prassi f'kull purċissjoni. Ma dan inżidu wkoll li hu stess jgħid li l-knisja kienet "tinsab mgħammra b'kollox *speċjalment fl-okkażjoni tal-festa ta' San Leonardu*", jiġifieri ma kellha xejn inqas fejn jidhol armar meta mqabbla mal-festa l-oħra, probabbilment għax ħafna mill-armar kien l-istess u li kien tħallas mill-konfratelli ta' San Ġużepp. Juri biċ-ċar ukoll li ma riedx li dan l-armar ma joħroġx għall-festa titolari għax kien jinqala' ħafna nkwiet. Fl-aħħar nett nistgħu ngħidu wkoll li jagħti ħjiel li għall-festa ta' San Leonardu wkoll kienu jingabru nies minn barra Hal Kirkop.

Mill-mod kif jesprimi ruħu f'din it-tieni risposta, jidher li l-akkuża li hu donnu ried iċaħħad lill-Fratellanza mill-oġġetti li kienu tagħha tatu ġewwa wisq, għax hawn insibu l-iktar kliem qawwi u aħrax minn fost dak kollu li ħalla miktub, u l-fatt li dal-kliem jirreferi għall-Prokuratur tal-Fratellanza ta' San Ġużepp mhux dettall li għandna ninsew: lil Bartolo jsejjaħlu "imbecilli" u "bla moħħ".


Id-deċiżjonijiet tal-Kurja fir-rigward, kienu favur Barbara. L-ewwel rikors ġie solvut b'ordni li kulħadd kellu jaqdi dmiru: il-Prokuraturi kellhom iħallsu l-ispejjeż tal-festa waqt li Barbara kellu jqaddes il-quddies. It-tieni rikors – li talab li jinħareġ digriet fuq il-pussess tal-Fratellanza fuq l-oġġetti konċernati u li l-Prokuraturi jingħataw iċ-ċwieviet ta' fejn dawn kienu miżmuma – ġie miċħud għax mir-risposta tal-Kappillan kien jidher ċar li ma kien hemm xejn irregolari.

Għal Barbara jidher li l-inkwiet fuq din il-kwistjoni spicċa ftit xhur wara li l-Kurja ħarget il-ġudizzju tagħha, għax fid-19 ta' Frar 1914<sup>53</sup> hu stess bagħat rikors lill-Isqof fejn infurmah li Bartolo u Falzon (li kien imdaħħal miegħu f'dil-kwistjoni, imma li jidher li kien biss hemm għat-tiżjin għax fi tmiem kull rikors kien biss Spiridione li ffirmat u li ħalla l-indirizz ta' fejn kien joqgħod) kienu rriżenjaw minn Prokuraturi u flokhom il-Kappillan kien għażel lil Ġużeppi Cassar u Ġwanni Grixti, "nies prudenti u kapaci biżżejjed għal dan l-uffiċċju", bl-implikazzjoni li t-tnejn ta' qabel ma kinux!

### Konklużjoni

Minn dak li joħroġ mill-analiżi ta' dawn id-dokumenti jien nasal għall-konklużjoni li nqala' xi diżgwid fuq livell personali bejn Bartolo u Barbara *wara l-festa tal-1913* u kien għalhekk li Bartolo pprova juża l-Fratellanza bħala arma kontra l-Kappillan bl-iskuża ta' xi haġa li ġrat aktar minn sena qabel u li, milli jidher, ħadd ma ta wisq kasha għal xhur sħaħ. Li kieku l-kwistjoni kienet biss il-ħlas tal-festa tal-1912 u l-quddies tal-mejtin, żgur li ma kienx se jħalli li tgħaddi aktar minn sena u festa oħra biex jindirizza l-kwistjoni quddiem l-awtoritajiet ekkleżjastiċi. Lil Barbara din il-ħaġa niktitu għaliex il-Fratellanza ta' San Ġużepp kienet taf kollox, sa l-eżistenza stess tagħha, lilu għax kien hu li ħoloqha, li ħadem biex kibret u li għammarha b'armar mill-ifjen. Dak li pprova jagħmel Bartolo kien li jdawwar lill-bint kontra missierha. Hija tassew ħasra li ma għandniex ħjiel ta' x'kienet ir-reazzjoni tal-membri l-oħra u tal-poplu ta' Hal Kirkop in generali quddiem din iċ-ċirkustanza. Ir-riżenja ta' Bartolo minn Prokuratur xahar wara l-ġudizzju tal-Kurja wisq probabbli kien konsegwenza ta' hekk, imma erba' snin wara sar President tal-Każin ta' San Ġużepp, għalhekk ma jidhix li l-partit dar kontrih, għalkemm tajjeb infakkru li minn dak li joħroġ mid-dokumenti l-festa esterna kienet ir-responsabbiltà tal-Fratellanza wkoll u jidher li l-Każin ma kellu l-ebda sehem attiv. Jien nemmen li din il-ġrajja baqgħet mistura sa minn dak iż-żmien u li l-poplu baqa' ma jaf xejn dwarha; Bartolo rriżenja minn Prokuratur bla storbu, għamel erba' snin jgħix fil-kwiet, u mbagħad kompli ħidmietu favur il-festa ta' San Ġużepp bħala President tal-Każin, fejn, fost affarijiet oħra, ġab l-ewwel licenzja tan-nar magħrufa f'Hal Kirkop. Minn dak li jgħidu n-nies fuq Maria, bint Spiridione li baqgħet xebba u tgħix f'Hal Kirkop, minkejja dan il-ġlied mal-Kappillan, il-festa ta' San Ġużepp xorta baqgħet għal qalbha għax jingħad li fil-festa kienet tkun fil-parapett liebsa bid-deheb tal-okkażjoni.<sup>54</sup>





**Estratt mil-Libro di Consulte tal-Fratellanza ta' San Ġuzepp li juri l-minuti tal-Konsulta Ġenerali li nżammet fid-9 t'Awwissu 1908, u li fiha nħatru bħala Prokuraturi tal-Fratellanza Spiridione Bartolo u Carmelo Falzon, wara r-riżenja ta' Giuseppe Cassar.**

Sfortunatament, dak li għadda minnu Barbara matul din is-sena, hija storja li spiss tirrepeti ruħha, fejn benefatturikbartaxi għaħda jispiċċaw imwarrba minn mexxejja godda tal-istess għaqda, spiss għal raġunijiet ta' gwadann personali tagħhom. Hija ħasra li l-bniedem qisu ma jitgħallimx mill-iżbalji li saru fl-imghoddi. Il-punt pozzittiv li joħroġ minn dak li seħħ fl-1913 huwa li lilna li qed ngħixu seklu wara jipprovdina informazzjoni ġdida li tgħinna nimlew ftit aktar xi twieqi vojta li hemm fl-istorja ta' Hal Kirkop u niesu.

## Referenzi

- <sup>1</sup> Ara: Jonathan Farrugia, "Harsa lejn l-ewwel Statut tal-Fratellanza ta' San Ġuzepp imwaqqfa fil-parroċċa ta' Hal Kirkop" *Programm tal-Festa ta' San Ġuzepp* (Hal Kirkop: Soċjetà Mużikali San Ġuzepp, 2011), 52-58; Id. "Id-dokumenti marbuta mal-inkjesta fuq il-kappillan Barbara tal-1891" *Programm tal-Festa ta' San Ġuzepp* (Hal Kirkop: Soċjetà Mużikali San Ġuzepp, 2023), 121-128.
- <sup>2</sup> Ara: Angelo Schembri, "Il-Kappillan Barbara: ħajtu minn fomm in-nies" *Programm tal-Festa ta' San Ġuzepp* (Hal Kirkop: Soċjetà Mużikali San Ġuzepp, 2013), 138-141; Id. "Għelt il-Koppin fil-bidu tas-Seklu Għoxrin" *Programm tal-Festa ta' San Ġuzepp* (Hal Kirkop: Soċjetà Mużikali San Ġuzepp, 2014), 85-91; Id. "Għelt il-Koppin fil-bidu tas-Seklu Għoxrin (It-Tieni Parti)" *Programm tal-Festa ta' San Ġuzepp* (Hal Kirkop: Soċjetà Mużikali San Ġuzepp, 2015), 81-85; Id. "Il-Festa ta' San Ġuzepp fi tmiem is-Seklu Dsatax minn lenti ġurnalistika" *Programm tal-Festa ta' San Ġuzepp* (Hal Kirkop: Soċjetà Mużikali San Ġuzepp, 2016), 122-127; Id. "Għelt il-Koppin fil-bidu tas-Seklu Għoxrin (It-Tielet Parti)" *Programm tal-Festa ta' San Ġuzepp* (Hal Kirkop: Soċjetà Mużikali San Ġuzepp, 2018), 177-184.
- <sup>3</sup> Ara: Simon Mercieca, "Kif bdiet il-pika bejn San Ġuzepp u San Anard f'Hal Kirkop" *Programm tal-Festa ta' San Ġuzepp* (Hal Kirkop: Soċjetà Mużikali San Ġuzepp, 2016), 33-39
- <sup>4</sup> Ara Charles Farrugia, "Il-Kaži tal-bombi mad-dar tal-Kappillan Barbara u s-Sagristan ta' Hal Kirkop fl-1919. Minn storja orali għal dik dokumentata" *Programm tal-Festa ta' San Ġuzepp* (Hal Kirkop: Soċjetà Mużikali San Ġuzepp, 2015), 57-62; Id. "Il-Bombi bħala mezz ta' tbeżżigh u kontroll soċjali f'Hal Kirkop tal-bidu tas-Seklu Għoxrin" *Programm tal-Festa ta' San Ġuzepp* (Hal Kirkop: Soċjetà Mużikali San Ġuzepp, 2023), 139-143.
- <sup>5</sup> Arkivju Parrokkjali ta' Haż-Żebbuġ (APŽ), *Liber Baptizarum* vol. 13, f.68r. Ħajr lill-Arċipriet Dun Albert Buhagiar.
- <sup>6</sup> APŽ, *Status animarum de gentium in hac Civ. Rohan descriptus. Anno Domini 1889*. Dan kien l-ewwel *Status animarum* disponibbli wara s-sena li fiha twieled Spiridione (1869). Fl-1889, jiġifieri meta Spiridione kellu 20 sena, f'Haż-Żebbuġ kollu kien hemm biss żewġ familji kunjomhom Bartolo. Waħda minn dawn iż-żewġ residenzi hija taħt l-isem ta' Maria, armla ta' Ġwanni, u nemmen li din hija l-familja ta' Spiridione. Però sa dak iż-żmien ma' Maria kien jgħix biss guvni wieħed, Ġwanni ta' 23 sena. Spiridione, dejjem jekk din hija l-familja tiegħu, kien ġa telaq mid-dar. Mistoqsija oħra tqum mil-laqam. F'Hal Kirkop Spiridione kien magħruf bħala "tal-Kortigġjan" jew "tal-Bombli"; imma l-laqam ta' din il-familja f'Haż-Żebbuġ huwa "ta' Marzebbu"; jista' jkun li "tal-Kortigġjan" kien il-laqam tal-familja ta' missier Spiridione, u hawn tniżżel il-laqam tal-familja ta' ommu peress li r-raġel kien miet.
- <sup>7</sup> Ara l-kunjom "Bartolo" fis-sit [maltagenealogy.com](http://maltagenealogy.com). Ħajr lis-Sur Simon Attard.
- <sup>8</sup> Fil-ftit granet li kien Malta, Napuljun stieden lin-nobbli Maltin kollha biex jiltaq' magħhom u qalilhom iġibu magħhom iċ-ċertifikati li juru n-nisel nobbli tagħhom; meta ngabru, issekwestralhom iċ-ċertifikati u qeridhom kollha.
- <sup>9</sup> Ara n-nota (15) dwar il-magħmudija ta' Abram, iben Spiridione.
- <sup>10</sup> Arkivju Parrokkjali tal-Imqabba (APM), *Liber Baptizarum* vol. 6, p. 218.
- <sup>11</sup> APM, *Liber Matrimoniarum* vol. 5, p157.
- <sup>12</sup> Arkivju Parrokkjali ta' Hal Kirkop (APK), *Liber Baptizarum*, vol. 3 (1840-1907), f. 234v. Id-data tat-twelid tiegħu li dehret s'issa kienet żbaljata, għax iġġib il-ġurnata tal-magħmudija flok tat-twelid. Inghata l-ismijiet Felix, Joseph, Michelangelus, u l-parrini kienu Karmenu u Maria Polidano minn Hal Kirkop.
- <sup>13</sup> APK, *Op. cit.*, f. 249r. Inghata l-ismijiet Joseph, Michael, Felix, Benedictus, u l-parrini kienu l-aħwa Ġuzeppi u Filumena Ellul mill-Imqabba.
- <sup>14</sup> APK, *Op. cit.*, f. 266v. Inghatat l-ismijiet Maria, Josepha, Francisca, Anacleta u l-parrini kienu l-aħwa Ġuzeppi u Maria Grima minn Hal Kirkop. Huwa magħruf li Marija baqgħet xebba.
- <sup>15</sup> APK, *Op. cit.*, f. 283r. Inghata l-ismijiet Abraham, Joseph, Marius, Angelus u l-parrini kienu l-aħwa Karmenu u Anġla Bartolo, li mill-isem tal-ġenituri tagħhom (Ġwanni u Maria Sant) jidher li kienu ħut Spiridione. Skont dan ir-reġistru dawn kienu minn Hal Kirkop, jiġifieri din hija prova li Spiridione ma kienx l-uniku wieħed li telaq minn Haż-Żebbuġ u mar jgħix Hal Kirkop.
- <sup>16</sup> APK, *Op. cit.*, f. 298v. Inghata l-ismijiet Isaac, Michael, Joseph, Andreas u l-parrini kienu Franġisk Saverju u Roża Ellul minn Hal Kirkop. M'hemmx notamenti dwar jekk iżżewwiġ.
- <sup>17</sup> APK, *Op. cit.*, f. 313r. Inghatat l-ismijiet Jael, Josepha, Carmela,



- Antonia u l-parrini kienu Ġużeppi u Marija Anna Ellul minn Hal Kirkop. M'hemmx notamenti dwar jekk iżżewġitx.
- <sup>18</sup> APK, *Op. cit.*, f. 328v. Inghata l-ismijiet Leonardus, Michael, Joseph, Antonius u l-parrini kienu Ġwanni Grixti u Karmena Bartolo minn Hal Kirkop. M'hemmx notamenti dwar jekk iżżewwix.
- <sup>19</sup> Ara l-artikli ta' Schembri, *op. cit.*
- <sup>20</sup> Għal dawn id-dettalji ara l-artikli "Għelt il-Koppin fil-bidu tas-Seklu Ghoxrin" miktuba fi tliet partijiet minn Angelo Schembri.
- <sup>21</sup> Informazzjoni tas-Sur Pawlu Azzopardi mgħoddija lis-Sur Angelo Schembri.
- <sup>22</sup> Informazzjoni tas-Sur Pawlu Azzopardi mgħoddija lis-Sur Angelo Schembri.
- <sup>23</sup> Informazzjoni mgħoddija min-neputija ta' Felic, is-Sinjura Josette Attard Hussey, illum residenta fl-Awstralja.
- <sup>24</sup> Id-dati tal-imwiet ta' ulied Spiridione ttieħdu mill-arblu tar-razza ġentilment mgħoddi mis-Sinjura Josette Attard Hussey.
- <sup>25</sup> Informazzjoni mgħoddija mis-Sur Angelo Schembri.
- <sup>26</sup> APK, *Liber Defunctorum*, vol. 6, p. 140.
- <sup>27</sup> Informazzjoni mgħoddija mis-Sur Angelo Schembri.
- <sup>28</sup> Fir-reġistru tal-magħmudija ta' Abram, il-kappillan tal-1960 kiteb ħalla notifika b'isem martu mnizzel bħala Maria Stroble, imma jista' jkun li dan huwa żball.
- <sup>29</sup> AAM, *Suppliche* vol. 184 (1913/III), no. 321, ff. 406r.
- <sup>30</sup> AAM, *Suppliche* vol. 184 (1913/III), no. 321, ff. 409r-410r.
- <sup>31</sup> Flok "dorati" Bartolo u Falzon jgħidu "argentati con oro"; din tista' tkun xhieda li ma kinux jafu sewwasew it-terminoloġija teknika għal dawn l-oġġetti; dan jidher minn xi termini oħra li jidhru fil-lista.
- <sup>32</sup> Nimmaġina li dan jirreferi għar-relikwarju li jista' jissejjaħ ukoll "ostensorju", li jfisser oġġett li jintuza biex jesponi (bil-Latin *ostendere*) xi haġa.
- <sup>33</sup> Hawn naħseb li l-Prokuraturi ħadu żball u rripetew oġġett li ġa ssemma ftit qabel; il-kanupew jintuza biss fejn hemm it-tabernaklu u fil-knisja ta' Hal Kirkop hemm tabernaklu wieħed biss; ma jagħmilx sens li l-Fratellanza jkollha żewġ kanupewijiet irrakmati. Fl-inventarju li ppubblikajt sena ilu jissemma wieħed biss (ara Farrugia, (2023), 126), kif ukoll fir-risposta li jibgħat Barbara (ara nota 40).
- <sup>34</sup> Hawn ukoll nemmen li hawn żball, għaliex fuq altar jistgħu jitpoġġew sa żewġ pari karti-gloria. Fl-inventarju tal-1891 jissemmew biss żewġ pari, u Barbara, fir-risposta tiegħu, jsemmi biss erba' pari (ara nota 39).
- <sup>35</sup> It-terminu li juza Bartolo huwa "sammitiglia".
- <sup>36</sup> Dawn kienu bokkini ta' xemgħat li kienu jitwaħħlu mal-bradella bejn il-fjuretti tal-istatwa.
- <sup>37</sup> Dan ir-rikors għandu żewġ dati ta' prezentazzjoni. Jista' jkun li l-ewwel waħda tirreferi għal meta ddaħħal (fl-istess ġurnata bħar-rikors l-ieħor) u t-tieni waħda meta għe diskuss.
- <sup>38</sup> AAM, *Suppliche* vol. 184 (1913/III), no. 321, ff. 408r-408v.
- <sup>39</sup> Għalkemm l-ordni kien indirizzat lil Giovanni Camilleri, innota tal-konferma li l-messaġġ kien twassal hija ffirmata minn Karmenu Bonello.
- <sup>40</sup> AAM, *Suppliche* vol. 184 (1913/III), no. 321, ff. 407r-407v.
- <sup>41</sup> Il-punti esklamattivi u, aktar 'l isfel, interrogattivi doppji huma kif jidhru fil-kitba ta' Barbara.
- <sup>42</sup> AAM, *Suppliche* vol. 184 (1913/III), no. 321, ff. 415r-416v.
- <sup>43</sup> Dawn kienu l-festi kollha ħlief dawk ta' San Leonardu u ta' San Ġużepp, jiġifieri tal-Madonna tar-Rużarju, ta' Corpus Christi eċċ
- <sup>44</sup> Iċ-ċirkustanzi ordinarji nimmaġina li kienu l-purċissjonijiet devozzjoni (mhux tal-festi) li kienu jsiru kull xahar, il-vjatku u l-akkumpanjament tal-membri mejtin.
- <sup>45</sup> Hawn jissemmew tmien karti-glorja, jiġifieri erba' pari biss, mhux tmien pari li ssemew Bartolo u Falzon.
- <sup>46</sup> Hawn jissemma kanupew wieħed irrakmat, mhux tnejn bħalma qalu Bartolo u Falzon.
- <sup>47</sup> It-test originali fih tliet sinjali interrogattivi, sinjal tar-rabja li kellu Barbara fil-konfront ta' dan kollu.
- <sup>48</sup> AAM, *Suppliche* vol. 184 (1913/III), no. 321, f. 406v.
- <sup>49</sup> AAM, *Suppliche* vol. 184 (1913/III), no. 321, ff. 410r.
- <sup>50</sup> Milli nistgħu nifhmu d-deċiżjonijiet kienu jittieħdu minn xi ħadd imqabba mill-Isqof u mbagħad l-Isqof jew il-vigarju tiegħu japprovhom u jiffirmhom. Hawn jidher li ntbaġħat kolloxx għand iċ-Ċensur Teologu.
- <sup>51</sup> Każ kemmxejn magħruf u li jnissel tbissima huwa l-kitba mill-1836 tal-kappillan tal-Imqabba Dun Tumas Agius Caruana li tgħid li n-nies mill-irħula tal-madwar kienu jmorru l-Imqabba għall-festa ta' Santa Marija biex jirridikolaw il-manikkin li kienu jużaw bħala vara, u li l-istess nies marru għall-inawgurazzjoni tal-vara mill-isbaħ ta' Xandru Farrugia fiż-Żejtun fl-14 ta' Awwissu 1836, faħħru l-ġmiel tagħha u akkumpanjawha sal-Imqabba (Arkivju Parrokkjali tal-Imqabba, *Notizie appartenenti a cotesta Santa Parrocchiale Chiesa della terra Micabiba*, "Ad futuram rei memoriam", ff. 21r-22v.).
- <sup>52</sup> Skont informazzjoni tas-Sur Angelo Schembri ħafna mill-oġġetti tal-ħġieġ li jissemmew fil-lista kienu spicċaw għand Maria Bartolo, bint Spiridione, li mbagħad ħalliethom fit-testament, mal-bqija ta' ġidha, lil Dun Pawl Pace, arċipriet taż-Żurrieq, u ħadd ma reġa' rahom.
- <sup>53</sup> AAM, *Suppliche* 185 (1914/I), f. 205r.
- <sup>54</sup> Informazzjoni mgħoddija mis-Sur Angelo Schembri.

*O San Ġużepp, li l-protezzjoni tiegħek hija tant kbira,  
daqshekk qawwija, tant attenta, quddiem it-tron t'Alla,  
nafda lilek l-interessi kollha u x-xewqat tiegħi,  
akkwista għalina mingħand Ibnek divin il-barkiet spiritwali,  
kollha permezz ta' Ġesù Kristu.*

